

പത്രക്കുറിപ്പ്

17.06.2022

എംഎസ്എംഇകൾക്ക് ഉൽപ്പന്ന വിപണനത്തിൽ ഉൾക്കാഴ്ചയേകി ഇ-കൊമേഴ്സ് ഭീമന്മാർ

കൊച്ചി: സൂക്ഷ്മ-ചെറുകിട-ഇടത്തരം സംരംഭങ്ങളുടെ (എംഎസ്എംഇ) വിപണി വികസിപ്പിക്കുന്നതിനും അതിവേഗം മാറിക്കൊണ്ടിരിക്കുന്ന സംരംഭകത്വ ലോകത്ത് സാങ്കേതിക കഴിവുകൾ വളർത്തുന്നതിനുമുള്ള മാർഗനിർദ്ദേശങ്ങൾ നൽകി സ്വകാര്യ-പൊതുമേഖലകളിലെ പ്രമുഖ ഇ-കൊമേഴ്സ് പ്ലാറ്റ്ഫോമുകൾ. എംഎസ്എംഇകളുടെ വിപണി വികസിപ്പിക്കുന്നതിന് ആവശ്യമായ സംഭരണ-വാങ്ങൽ നടപടിക്രമങ്ങളെക്കുറിച്ചും ഉൽപ്പന്നങ്ങളുടെ സുഗമവും സുരക്ഷിതവുമായ ഇടപാടുകൾ സാധ്യമാക്കുന്ന വിപണിയിലെ സമീപകാല പ്രവണതകളെക്കുറിച്ചും സംസ്ഥാന വ്യവസായ-വാണിജ്യ വകുപ്പിന്റെ വ്യാപാർത്രിദിന പ്രദർശന മേളയിലെ സെമിനാർ സെഷനിൽ പ്രഭാഷകർ സംരംഭകരെ ബോധവൽക്കരിച്ചു.

ഇ-കൊമേഴ്സിൽ കമ്പനികൾക്കു വരുന്ന നഷ്ടത്തിന് സെല്ലർ സെക്യൂരിറ്റി പ്രാക്ടീസുകൾ നഷ്ടപരിഹാരം ഉറപ്പുനൽകുന്നതിനാൽ ഉൽപ്പന്നം, ജിഎസ്ടി രജിസ്ട്രേഷൻ രേഖ എന്നിവ മാത്രം കൊണ്ട് ഓൺലൈൻ വിപണനം തുടങ്ങാമെന്ന് 'സംഭരണ നടപടിക്രമങ്ങൾ' എന്ന വിഷയത്തിൽ സംസാരിച്ച ഫ്ളിപ്പ്കാർട്ടിന്റെ ദക്ഷിണേന്ത്യയിലെ സംഭരണ വിഭാഗം മാനേജർ ധനഞ്ജയ് ശർമ്മ പറഞ്ഞു. ഉപഭോക്താവ് തിരിച്ചയക്കുന്ന ഉൽപ്പന്നങ്ങൾ പലതും ഉപയോഗശൂന്യമായാണ് എത്തുന്നത്. ഈ അധികച്ചെലവ് പരിഹരിക്കാൻ സെല്ലർ സുരക്ഷാ പദ്ധതികളും മിക്ക വിൽപ്പനകളിലും ഏഴ് ദിവസത്തിനകം കൊണ്ട് പണം സെല്ലറുടെ പക്കൽ എത്തുന്ന രീതിയിലാണ് സംവിധാനം. സെല്ലർമാരെ സഹായിക്കുന്നതിനു വേണ്ടി ഉൽപ്പന്നങ്ങളുടെ ചിത്രം ആകർഷകമാക്കുന്നതിനുള്ള സംവിധാനവും ഏർപ്പെടുത്തിയിട്ടുണ്ട്. ഉൽപ്പന്നത്തിന്റെ ചിത്രം മൊബൈൽ ഫോണിൽ പകർത്തി അപ്ലോഡ് ചെയ്താൽ അതിൽ വേഡിസൈൻ ഉൾപ്പെടുത്തി ആകർഷകമാക്കും. ഇത്തരത്തിൽ ഇ-കൊമേഴ്സ് വിപുലീകരിക്കുകയാണ് ലക്ഷ്യമെന്നും ധനഞ്ജയ് ശർമ്മ കൂട്ടിച്ചേർത്തു.

ഇടനിലക്കാരെ ഒഴിവാക്കി രാജ്യത്തെ ഏറ്റവും വലിയ തൊഴിൽദാതാവ് എങ്ങനെയാണ് ഉപഭോക്താക്കൾക്ക് ഓൺലൈൻ സംവിധാനത്തിൽ സാധനങ്ങൾ എത്തിക്കുന്നതെന്ന് ഇന്ത്യൻ റെയിൽവേ ഡെപ്യൂട്ടി ചീഫ് (ഡിഎഫ്എഫ്സിഎൽ)തൻവീർ ഖാൻ വിശദീകരിച്ചു. ഇന്ത്യൻ റെയിൽവേയുടെ ഇലക്ട്രോണിക് സംഭരണ സംവിധാനത്തെക്കുറിച്ച് അദ്ദേഹം സംസാരിച്ചു. റെയിൽവേ പോലുള്ള സർക്കാർ സംവിധാനവുമായി വാണിജ്യബന്ധം പുലർത്തുമ്പോൾ ശ്രദ്ധിക്കേണ്ട കാര്യങ്ങൾ, ഗുണമേന്മ, മാനദണ്ഡം എന്നിവയും അദ്ദേഹം വിവരിച്ചു.

റീട്ടെയിൽ രംഗത്തെ വൻകിടക്കാർ പിന്തുടരുന്ന സംഭരണ നടപടിക്രമങ്ങളെക്കുറിച്ച് ലുലു ഗ്രൂപ്പ് ഇന്റർനാഷണൽ പ്രൊക്യൂർമെന്റിലെ സനീഷ് അവതരണം നടത്തി.

ഇന്ന് (ശനി) രാവിലെ 11 മുതൽ വൈകിട്ട് 8 വരെ പൊതുജനങ്ങൾക്ക് എക്സിബിഷനിൽ പ്രവേശനം അനുവദിച്ചിട്ടുണ്ട്. എംഎസ്എംഇകളുടെ ഉൽപ്പന്നങ്ങൾ അവതരിപ്പിച്ചുകൊണ്ട് ദേശീയ വിപണി നേടിയെടുക്കുന്നതിന് ഊന്നൽ നൽകുന്ന വ്യാപാർ, കൊവിഡ് പ്രതിസന്ധി മറികടക്കുന്നതിൽ രാജ്യത്താകമാനമുള്ള വ്യവസായ സമൂഹത്തിനു മുന്നിൽ സംസ്ഥാനത്തെ സംരംഭകർക്ക് മികവ് തെളിയിക്കുന്നതിനും വഴിയൊരുക്കുന്നു.